

## ئىسلام دىنىدىكى كىشىلىك ھوقۇق \*

مۇھەممەد يۇسۇف

### 1 - ماددا، ياشاش ھوقۇقى

(A) ئىنسان ھاياتى مۇقەددەستۇر. خەۋپ - خەتەرسىز ياشاش ئۇنىڭ تەبىئىي ھەققىدۇر. ھېچكىمنىڭ ئۇنىڭغا تاجاۋۇز قىلىش ھوقۇقى يوق. بۇ ھوقۇق پەقەت ئۇنىڭ ئىسلام شەرىئەت قانۇنى بويىچە ئۆلۈمگە ھەقلىق بولغان شارائىتتلا، قانۇنلۇق ھالدا ئۇنىڭدىن ئېلىپ تاشلىنىدۇ. «كىمكى ناھەق ئادەم ئۆلتۈرمىگەن ياكى يەر يۈزىدە بۇزۇقچىلىق قىلمىغان بىر ئادەمنى ئۆلتۈرسە، ئۇ پۈتۈن ئىنسانلارنى ئۆلتۈرگەنگە ئوخشاش بولىدۇ، كىمكى بىر ئادەمنى قۇتقۇزسا ياكى ھايات قېلىشىغا سەۋەبچى بولسا، ئۇ پۈتۈن ئىنسانلارنى تىرىلدۈرگەنگە ئوخشاش بولىدۇ.» (مائىدە سۈرىسى 32 - ئايەت)

(B) ئىنساننىڭ ماددىي ۋە مەنىۋى پۈتۈنلىكى قوغدىلىدۇ. ئىسلام شەرىئەت قانۇنى ئۇنى ھاياتىدا ۋە ماماتىدا بىردەك قوغدايدۇ. ھەتتا ئۇ ئۆلگەندىن كېيىنمۇ ئۇنىڭ جەسىدى ھۆرمەتكە ھەقىقەتتۇر. «سەلەرنىڭ بىرىڭلار بىراۋنى كېپەنلىگەندە ئۇنى ياخشى كېپەنلىسۇن.» (مىسلىم رىۋايىتى)

### 2- ماددا، ئەركىنلىك ھوقۇقى

(A) ئىنسان ھۆررىيىتى - خۇددى ئۇنىڭ ھاياتىغا ئوخشاش مۇقەددەستۇر. بۇ ئۇنىڭ تۇغۇلىشىدىن بىرى ئۆزىگە ئائىت بولغان ھوقۇق بولۇپ، ھاياتىنىڭ ئاخىرىغىچە بۇ ھوقۇق ئۇنىڭغا ئائىتتۇر. «دۇنياغا كۆز ئاچقانداق ھەر قانداق ئادەم ئىسلام دىنى بىلەن يارىتىلىدۇ.» (بۇخارى ۋە مۇسلىم رىۋايىتى) ھېچكىمنىڭ ئۇنىڭ ھۆررىيىتىگە دەخلى - تەرۇز يەتكۈزۈش ھەققى يوقتۇر. «ئىنسانلارنى قاچاندىن بىرى ئۆزۈڭلارغا چوقۇندۇرۇۋالدىڭلار، ھالبۇكى، ئۇلارنى ئانىلىرى ھۆر تۇغقان ئەمەسمىدى؟» (ئۆمەر ئىبنى خەتتاب) كىشىلەرنىڭ ئەركىنلىكىنى قوغداشقا ئىسلام شەرىئىتى تولۇق كۆپالەتلىك قىلىدۇ. ئۇلارنىڭ ھۆررىيىتىگە چەكلىمە قويۇلمايدۇ، پەقەت شۇنى ئاساس قىلغان ھاللاردا ئىسلام شەرىئەت قانۇنى بويىچە ئىش كۆرىلىدۇ.

(B) بىر مىللەتنىڭ يەنە بىر مىللەتنىڭ ھۆررىيىتىگە تاجاۋۇز قىلىشىغا يول قويۇلمايدۇ. تاجاۋۇز قىلىنغان مىللەتنىڭ تاجاۋۇزچىلىققا قارشى چىقىشى ۋە بارچە ئىمكانىيىتىنى قوللىنىپ كۈرەش قىلىش ئارقىلىق ئۆز ھۆررىيىتىنى قايتۇرۇپ ئېلىشى ئۇنىڭ تەبىئىي ھوقۇقىدۇر.

\* ناملىق ئەسىرى 174 - بېتىدىن

\* شەيخ مۇھەممەد غازالىينىڭ " ئېلىندى.

«زۇلۇمغا ئۇچرىغۇچى ئادەم ئىنتىقامىنى ئالسا ئۇنى ئەيىبلەشكە بولمايدۇ.» (شۇرا سۈرىسى 41 - ئايەت) خەلقئارالىق جەمئىيەتلەرنىڭ ئۆز ھۆررىيىتىنى قايتۇرۇپ ئېلىش يولىدا كۈرەش قىلىۋاتقان ھەر قانداق مىللەتكە ياردەم قىلىشى، مۇسۇلمانلارنىڭ بۇ يولدا ئۆز مەسئۇلىيەتلىرىنى ئادا قىلىش ئۈچۈن تىرىشىشى لازىم. «ئاللاھنىڭ ياردىمىگە ئېرىشىشكە ھەقلىق بولغانلار شۇنداق كىشىلەردۇركى، ئەگەر ئۇلارنى يەر يۈزىدە ئۈستۈنلۈككە ئىگە قىلساق، نامازنى ئادا قىلىدۇ، زاكات بېرىدۇ، كىشىلەرنى ياخشى ئىشلارغا بۇيرۇيدۇ، يامان ئىشلاردىن توسىدۇ.» (ھەج سۈرىسى 41 - ئايەت)

### 3 - ماددا، باراۋەرلىك ھوقۇقى

(A) ئىسلام قانۇنى ئالدىدا ئىنسانلار باراۋەردۇر. «ئەرەبىنىڭ ئەجەمگە، ئەجەمىنىڭ ئەرەبىگە، قىزىل تەنلىكنىڭ قارا تەنلىككە، قارا تەنلىكنىڭ قىزىل تەنلىككە ئارتۇقچىلىقى يوقتۇر. پەقەت ئۇلار قايسى مىللەتتىن بولمىسۇن تەقۋالىقى بىلەن بىر - بىرىدىن ئارتۇق بولالايدۇ.» (ھەدىس) ئىسلام قانۇنلىرىنى ئىجرا قىلىشتا كىشىلەر ئارىسىدا ئايرىمچىلىق قىلىنمايدۇ. «ناۋادا قىزىم فاتىمە ئوغۇرلۇق قىلىدىكەن، ئەلۋەتتە ئۇنىڭ قولىنى كېسىمەن.» (بۇخارى ۋە مۇسلىم) «ئاگاھ بولۇڭلاركى، سىلەرنىڭ ئەڭ ئاجىز كىشىلەر ئۆز ھەققىنى قايتۇرۇپ ئالغانغا قەدەر مېنىڭ يېنىمدا ئەڭ كۈچلۈك، ئەڭ كۈچلۈك كىشىلەر ئۇنىڭدىن ھەققىنى ئىگىسىگە ئېلىپ بېرىلگەنگە قەدەر مېنىڭ يېنىمدا ئەڭ ئاجىزدۇر.» (ھەزرىتى ئەبۇ بەكرى رەزىيەللاھۇ ئەنھۇنىڭ سۆزى)

(B) ئىنسانلار ھەممىسى ئىنسانلىق ھۆرمەتتە ئوخشاشتۇر. «ھەممىڭلار ھەزرىتى ئادەمدىن كۆڭىيىپ نەسىللەنگەن، ئادەم بولسا، توپراقتىن يارىتىلغاندۇر.» (پەيغەمبەر ئەلەيھىسسالامنىڭ ۋىدا خۇتبىسىدىن) ئىنسانلار پەقەت ياخشى ئەمەللىرىنىڭ دەرىجىسىگە كۆرە بىر - بىرىدىن ئارتۇق بولالايدۇ. «ئۇلار ئەمەللىرىگە كۆرە مەرتىۋىلەرنى قازىنىدۇ.» (ئەھقاق سۈرىسى 19 - ئايەت) كىشىلەرنى ئىرقى، دىنى، رەڭگى ۋە تىلى ئوخشاشماسلىق سەۋەبلىك ئارىسىنى ئايرىشقا تۈرتكە بولىدىغان ھەر قانداق پىكىر، ھەر قانداق قانۇن ۋە ھەر قانداق ئېقىم ئىسلام دىنىنىڭ ئومۇمىي قانۇن پىرىنسىپىغا قارشى ئېلىپ بېرىلغان بىۋاسىتە ھۇجۇمدۇر. «مۇسۇلمانلارنىڭ قېنى بىر قاندۇر.» (ئىمام ئەھمەد)

(C) ھەر بىر شەخسنىڭ ئۆز ئەمگىكى بىلەن جەمئىيەتتىكى ماددىي مەنپەئەتلەردىن باشقىلارغا ئوخشاش پايدىلىنىش ھوقۇقى باردۇر. «زېمىننىڭ ئەتراپىدا ھالال ئىشلەپ مېڭىڭلار. ئاللاھنىڭ بەرگەن رىزقىدىن يەڭلار.» (مۇلك سۈرىسى 15 - ئايەت)

كىشىلەرنىڭ ئىش ھەققىلىرىنى تاپشۇرۇشتا ئۇلارنىڭ ئارىسىدا ئايرىمچىلىق قىلىشقا يول قويۇلمايدۇ. «كىمكى زەررىچىلىك ياخشى ئىش قىلىدىكەن، ئۇنىڭ مۇكۆپاتىنى كۆرىدۇ. كىمكى زەررىچىلىك يامان ئىش قىلىدىكەن، ئۇنىڭ جازاسىنى كۆرىدۇ.» (زەلزەلە سۈرىسى 7 - 8 - ئايەتلەر)

### 4- ماددا، ئادالەت ھوقۇقى:

(A) ھەر بىر شەخس دەۋا ئىشلىرىدا شەرىئەت مەھكىمىسىگە مۇراجىئەت قىلىش ھوقۇقىغا ئىگە بولغاندەك، باشقىلارنىڭمۇ ئۇنىڭ ئۈستىدە ئەرز قىلىش ھوقۇقى باردۇر. «ئى مۆمىنلەر بىرەر ئىشتا تارتىشىپ قالساڭلار، بۇ توغرىدا ئاللاھنىڭ كىتابىغا ۋە پەيغەمبەرنىڭ ھەدىسلىرىگە مۇراجىئەت قىلىڭلار.» (نسا سۈرىسى 59 - ئايەت)

(B) ھەر بىر شەخسنىڭ باشقىلارنىڭ زىيانكەشلىكىدىن ئۆزىنى قوغداش ھوقۇقى باردۇر. «زۇلۇمغا ئۇچرىغۇچىدىن باشقا ھەر قانداق كىشىنىڭ ئاشكارا يامان سۆز قىلىشىنى ئاللاھ ياقىتۇرمايدۇ.» (نسا

سۈرۈسى 147 - ئايەت) ھەر كىشىنىڭ باشقىلارنى خەۋپ - خەتەرلەردىن ۋە جەۋر - زۇلۇملاردىن قوغداش بۇرچىدۇر. «ھەر كىم ئۆزىنىڭ بۇرادىرىگە ياردەم قىلسۇن، ئەگەر ئۇ ھەقسىزلىق قىلغان بولسا ئۇنى بۇ ھەقسىزلىكتىن قايتۇرسۇن، ئەگەر ھەقسىزلىككە ئۇچرىغان بولسا ئۇنى مۇداپىئە قىلسۇن.» (بۇخارى ۋە مۇسلىم)

(C) ھەر بىر كىشىنىڭ ئومۇمىنىڭ ۋە ھەر قانداق بىر شەخسنىڭ ھوقۇقىنى قوغداش ۋە قولدىن كەلگەنچە ھىمايە قىلىش بۇرچىدۇر. «ئەڭ ياخشى گۇۋاھچىنى سىلەرگە ئېيتىپ بىرەيمۇ؟ ئۇ كىشىلەرنىڭ ھەق - ھوقۇقلىرىنى قوغداش يولىدا، سورالماستىن ئۆزى كېلىپ توغرا گۇۋاھچىلىق بەرگەن ئادەمدۇر.» (مۇسلىم)

(D) قانداقلا شارائىتتا بولمىسۇن، قايسى بىر سەۋەب بىلەن كىشىلەرنىڭ ئۆزلىرىنى ھەقسىزلىكلەردىن مۇداپىئە قىلىش ھوقۇقىغا چەكلىمە قويۇشقا بولمايدۇ. «ھەق ئىگىسىنىڭ سۆزى ھەر قاچان ئۈستۈندۇر.» (بۇخارى ۋە مۇسلىم) «دەۋالگەرلەر ئوتتۇرىسىدا ھۆكۈم قىلىشتىن بۇرۇن ھەر ئىككى تەرەپنىڭ دەۋاسىنى ئاڭلىشىپ كېرەك. شۇنداق قىلغاندىلا توغرا ھۆكۈم قىلىشتا مۇۋەپپەقىيەت بولالايسەن.» (ئەبۇ داۋۇد ۋە تىرمىزى)

(E) ھېچكىمنىڭ بىرەر مۇسۇلمان كىشىنى ئىسلام شەرىئىتىگە زىت كېلىدىغان ئىشلارغا زورلاش ھوقۇقى يوقتۇر. زورلانغۇچىنىڭمۇ ئۇنىڭغا بوي ئەگمەسلىكى لازىم. «ئاللاھقا ئاسىيلىق بولىدىغان ئىشلاردا كىشىلەرگە بويسۇنۇشقا بولمايدۇ.» (بۇخارى، مۇسلىم، تىرمىزى) شەرىئەتكە زىت كېلىدىغان ئىشلارنى قىلىشقا زورلانغان بولسىمۇ، ئۇنىڭغا باش ئەگمىگەن كىشىنىڭ مەۋقئەسىنى قوغداش مۇسۇلمانلار ئاممىسىنىڭ بىردەك بۇرچىدۇر. «مۇسۇلمان مۇسۇلماننىڭ قېرىندىشىدۇر، مۇسۇلمان مۇسۇلمانغا زۇلۇم قىلمايدۇ ۋە بوزەك قىلمايدۇ.» (بۇخارى)

5 - ماددا، شەخسلەرنىڭ ئادالەت مەھكىمىسى ئالدىدىكى ھوقۇقى

(A) كىشىلەر قانۇن ئالدىدا ئەزەلدىن گۇناھسىزدۇر. بىراۋنىڭ گۇناھكار ئىكەنلىكى ئادالەت مەھكىمىسىدە ئىسپاتلانمىغان ئىكەن، باشقىلارنىڭ قارىلىشى بىلەن گۇناھكار ھېسابلانمايدۇ. «قىلمىش سادىر قىلغانلاردىن باشقا پۈتۈن ئۈممەت گۇناھسىزدۇر.» (بۇخارى، مۇسلىم)

(B) جىنايەتلەر پەقەت شەرىئەت دەلىلى بىلەنلا ئىسپاتلىنىدۇ. «بىز پەيغەمبەر ئەۋەتمەستىن، ھېچ قەۋمنى جازالىغىنىز يوق.» (ئىسرا سۈرۈسى 15 - ئايەت) مۇسۇلمان كىشى ئىسلامدىكى ئاساسلىق مەسىلىلەرنى بىلمىگەنلىكى سەۋەبلىك جازالانمايدۇ. «سىلەر سەۋەنلىكتىن قىلىپ سالغان ئىشلاردا سىلەرگە ھېچ گۇناھ بولمايدۇ، لېكىن قەستەن قىلغان ئىشىلاردا سىلەرگە گۇناھ بولىدۇ.» (ئەھزاب سۈرۈسى 5 - ئايەت)

(C) ئادالەت مەھكىمىسى ئالدىدا، شەك قوبۇل قىلمايدىغان، يېتەرلىك دەلىل - ئىسپاتلار بىلەن ئۆزىنىڭ جىنايىتى ئىسپاتلانمىغان ۋە ئۇنىڭغا ئۆز ئېتىراپى بولمىغان ھېچقانداق كىشى جىنايەت بىلەن سوتلانمايدۇ. «ئى مۆمىنلەر، ئەگەر سىلەرگە بىر پاسىق ئادەم بىرەر خەۋەر ئېلىپ كەلسە، ئىشنىڭ ھەقىقىتىنى بىلمەستىن بىرەر قەۋمنى رەنجىتىپ قويۇپ، قىلمىشىپلارغا پۇشايمان قىلىپ قالماسلىقىڭلار ئۈچۈن ئۇ خەۋەرنى ئېنىقلاڭ كۆرۈڭلار.» (ھۇجرات سۈرۈسى 6 - ئايەت)

(D) قانداقلا شارائىتتا بولمىسۇن، جىنايەتچىلەر ئۈچۈن شەرىئەتتە بەلگىلەنگەن جازا مىقدارىدىن چەتنەپ كېتىشكە بولمايدۇ. «ئەنە شۇلار ئاللاھنىڭ بەلگىلىمىلىرىدۇر. ئۇنىڭغا خىلاڭلىق قىلماڭلار،

ئاللاھنىڭ بەلگىلىمىلىرىگە خىلاڭلىق قىلغۇچىلار زالىملاردۇر» (بەقەرە سۈرىسى 229 - ئايەت) جىنايەت ئىشلىگۈچىنى كەچۈرۈم قىلىش ياكى جازاسىنى مۇمكىن قەدەر تۆۋەنلىتىش ئۈچۈن، جىنايەت ئىشلەنگەن شارائىت ۋە ئۇنىڭغا تۈرتكە بولغان ئامىللارغا رىئايە قىلىش شەرتەت قانۇن پىرىنسىپلىرىنىڭ جۈملىسىدىندۇر. «مۇسۇلمانلاردىن جىنايەت ئىشلىگۈچىلەرنى ئۇلارغا بېرىلىدىغان جازادىن كۈچۈڭلارنىڭ يېتىشىچە ساقلاڭ قىلىپلار» (بەيھەقى ۋە ھاكىم رىئايەت قىلغان)

(E) كىشى باشقىسىنىڭ قىلمىشى بىلەن جازاغا تارتىلمايدۇ. «بىر ئادەم يەنە بىر ئادەمنىڭ گۇناھىنى ئۈستىگە ئالمايدۇ» (ئىسرا سۈرىسى 15 - ئايەت) ھەركىم ئۆزىنىڭ ياخشى - يامان بارلىق ئىشلىرىدا مۇستەقىلدۇر. «ھەر ئادەم ئۆزىنىڭ قىلمىشىغا مەسئۇلدۇر» (تور سۈرىسى 21 - ئايەت) قانداقلا شارائىتتا بولمىسۇن، جىنايەت سادىر قىلغۇچىنىڭ ئۇرۇق - تۇغقان ۋە ئەل - ئاغىنىلىرى ئۇنىڭ قىلمىشى سەۋەبلىك جازالانمايدۇ. «يۈسۈف: خۇدا ساقلىسۇن، نەرسىمىزنى كىمنىڭ يۈكىدىن تاپقان بولساق، شۇنى ئېلىپ قالمىز دېدى» (يۈسۈف سۈرىسى 79 - ئايەت)

6 - ماددا، ھاكىمىيەتنىڭ ھەقسىزلىك قىلىشىدىن قوغدىنىش ھوقۇقى  
جەمئىيەتتىكى ھەر بىر شەخسنىڭ ھاكىمىيەت تەرىپىدىن ئۆزىگە يەتكەن ھەقسىزلىكلەردىن قانۇنلۇق ھالدا قوغدىنىش ھوقۇقى باردۇر. ھاكىمىيەت دائىرىلىرىنىڭ كىشىلەرگە قانۇنسىز ھالدا زىيانكەشلىك قىلىشى قەتئىي رەت قىلىنىدۇ. «مۆمىنلەر ۋە مۆمىنلەرگە قىلمىغان ئىشلارنى چاپلاڭ ئۇلارنى رەنجىتىدىغانلار شۇ بۇھتانى ۋە چوڭ گۇناھنى ئۈستىگە ئارتىۋالغان بولىدۇ» (ئەھزاب سۈرىسى 58 - ئايەت)

7 - ماددا، قىيىن - قىستاقلاردىن ئۆزىنى قوغداپ قېلىش ھوقۇقى  
(A) قارىلانغۇچىلارنى قىيىن - قىستاققا ئېلىشقا قەتئىي بولمايدۇ. ھەتتا جىنايەتنى ئىسپاتلانغانلارنىمۇ ئازابلاشقا يول قويۇلمايدۇ. «بۇ دۇنيادا كىشىلەرنى ئازابلىغانلارنى ئاللاھ تائالا قىيامەت كۈنىدە ئازابلايدۇ» (بۇخارى ۋە مۇسلىم) شۇنىڭدەك، كىشىلەرنى ئىشلىمىگەن قىلمىشلىرىغا ئېتىراپ قىلدۇرۇش ئۈچۈن قىيىنلىققا بولمايدۇ. قىيىنلىق ۋە زورلاش تۈرلىرىنىڭ ھەممىسى ئىنتايىن خاتادۇر. «ئاللاھ تائالا ئۈمىتىدىن ئۇنتۇپ قالغان، خاتالاشقان ۋە زورلانغان سەۋەبلىك قىلغان گۇنالارنى ئەپۇ قىلدى» (ئىبنى ماجە)  
(B) بىراۋنىڭ جىنايى قىلمىشى قانچىلىك چوڭ بولمىسۇن، ئۇنىڭغا بەلگىلەنگەن جازا تۈرى قانچىلىك ئېغىر بولمىسۇن، ئۇنىڭ ئىنسانلىق ھۆرمىتىگە دەخلى يەتكۈزۈلمەيدۇ، بەلكى ئۇنىڭ ئىنسانلىق ھۆرمىتى ھىمايە قىلىنىدۇ.

8 - ماددا، كىشىلەرنىڭ ئۆز ئابرويىنى ۋە نومۇسىنى قوغداش ھوقۇقى  
كىشىلەرنىڭ نومۇسى ۋە ئابرويى مۇقەددەستۇر. ئۇنى ئاياق ئاستى قىلىشقا قەتئىي يول قويۇلمايدۇ. «سىلەرنىڭ بىر - بىرىڭلارنىڭ قېنىنى تۆكۈشۈڭلار، مال - مۈلكىنى تالان - تاراج قىلىشىڭلار ۋە ئابرويىنى چۈشۈرۈشۈڭلار، خۇددى مۇشۇ ئۇلۇغ كۈندە، مۇشۇ ئۇلۇغ شەھەردە ۋە مۇشۇ ئۇلۇغ ئايدا قان تۆكۈشۈشۈڭلار گۇناھنىڭ ئېغىر بولغىنىدەك، ئېغىر جىنايەتتۇر» كىشىلەرنىڭ كەمچىلىكلىرىنى ئېچىش، ئەيىبلىرىنى ئىزدەش ۋە كىشىلىك ھۆرمىتىگە نۇقسان يەتكۈزۈش ئۈچۈن ئورۇنۇش قەتئىي ھارامدۇر. ئۇنىڭغا ھېچ ۋاقىت يول قويۇلمايدۇ. «ئى مۆمىنلەر! نۇرغۇن گۇمانلاردىن ساقلىنىڭلار، بەزى گۇمانلار ھەقىقەتەن گۇناھتۇر. بىر - بىرىڭلارنىڭ ئەيىبىنى ئىزدەپمەڭلار، غەيۋىتىنى قىلماڭلار» (ھۇجرات سۈرىسى 12 - ئايەت)

9- ماددا، خالغان رايۇندا پاناھلىنىش ھوقۇقى

ئۆز يۇرتىدا زۇلۇمغا ئۇچرىغان ياكى خورلانغان ھەر قانداق مۇسۇلماننىڭ ئىسلام دۆلەتلىرى ئىچىدىن كۆڭلى ئارام تاپىدىغان پاناھلىنىش ھوقۇقى باردۇر. ئۇنىڭ دۆلەت تەۋەلىكى، مىللىتى، رەڭگى، ئەقىدىسى ۋە ئىرقى قانداق بولۇشىدىن قەتئىينەزەر مۇسۇلمانلار جەمئىيىتىنىڭ ئۇنى بارچە ئامانلىق ۋە مەئشەتنىڭ كېرەكلىكلىرى بىلەن تولۇق تەمىن ئېتىش بۇرچىدۇر. «ئەگەر مۇشرىكلاردىن بىرەر كىشى سەندىن ئامانلىق تىلەپ كەلسە، تاكى ئۇ قۇرئاننى ئاڭلاڭ چۈشەنگەنگە قەدەر، ئۇنىڭغا ئامانلىق بەرگىن، ئاندىن ئۇ ئىمان ئېيتىمسا، ئۇنى جېنى بىلەن مېلى ئامان تاپىدىغان جايغا يەتكۈزۈپ قويغىن.» (تەۋبە سۈرىسى 6 - ئايەت)

(B) ئاللاھنىڭ بەيتى بولغان مەككە مۇكەررەمە پۈتۈن مۇسۇلمانلارنىڭ پاناھگاھىدۇر. بىرەر مۇسۇلماننىمۇ ئۇنىڭدىن چىقىرىشقا قەتئىي يول قويۇلمايدۇ. «بەيتۇللاھقا كىرگەن ئادەم ئامانلىقتا بولىدۇ.» (ئال ئىمران سۈرىسى 97 - ئايەت) ئۆز ۋاقتىدا بىز كەبىنى كىشىلەر ئۈچۈن جەم بولىدىغان ۋە ئامان جاي قىلىپ بەردۇق.» (بەقەرە سۈرىسى 125 - ئايەت)

10- ماددا، ئاز سانلىق مىللەتلەر ھوقۇقى

(A) دىنىي جەھەتتە ئاز سانلىق مىللەتلەرگە قۇرئان كەرىمنىڭ «كىشىلەرنى دىنغا كىرىشكە زورلاش يوق.» (بەقەرە سۈرىسى 256 - ئايەت) دېگەن ئومۇمىي پىرىنسىپى بويىچە مۇئامىلە قىلىنىدۇ. (B) قانۇنىي جەھەتتە، ئاز سانلىقلار ئەگەر ئۆزلىرىنىڭ دەۋا ئىشلىرىدا ئىسلام مەھكىمىسىنى ئىختىيار قىلىپ كەلسە، ئۇلارغا شەرىئەت قانۇنى بويىچە ئىش كۆرىلىدۇ. «ئەگەر ئۇلار سېنىڭ ئالدىڭغا دەۋالاشىپ كەلسە، ئۇلارنىڭ ئارىسىدا ھۆكۈم قىلىپ قويۇش، ياكى ئۇنى رەت قىلىشتا ئىختىيارىڭ بولىدۇ. ئەگەر ئۇلارنى رەت قىلساڭ، ئۇلار ساڭا قىلچە زىيان يەتكۈزەلمەيدۇ. ئەگەر ئۇلارنىڭ ئارىسىدا ھۆكۈم قىلساڭ ئادىللىق بىلەن ھۆكۈم قىلغىن، ئاللاھ ھەقىقەتەن ئادىللارنى ياقتۇرىدۇ.» (مائىدە سۈرىسى 42 - ئايەت) ئەگەر ئۇلار ئىسلام مەھكىمىسىگە بېرىشنى خالىمسا، ئۆزلىرى مەنسۇپ بولغان دىننىڭ قانۇنى بويىچە ئىش كۆرىدۇ. «يەھۇدىيلار بىلەن خىرىستىيانلارنىڭ يېنىدا ئاللاھنىڭ ھۆكۈمىنى ئۆز ئىچىگە ئالغان تەۋرات تۇرسا، ئاللاھى مۇھەممەد قانداقچە سېنى ھۆكۈم چىقىرىشقا تەكلىپ قىلىدۇ؟ ئاندىن ھەقىقەت ئاشكارا بولغاندىن كېيىن سېنىڭ ھۆكۈمىڭدىن يۈز ئۆرۈيدۇ، ئەنە شۇلار تەۋراتقىمۇ، ساڭمۇ ئىشەنمىگۈچىلەردۇر.» (مائىدە سۈرىسى 43 - ئايەت)

11- ماددا، ئومۇمىي پائالىيەتلەرگە قاتنىشىش ھوقۇقى

(A) ھەر بىر كىشىنىڭ جەمئىيەتتە بولۇۋاتقان ئاممىۋى پائالىيەتلەرگە قاتنىشىش، ئۆزىنىڭ قابىلىيىتى ۋە ئىمكانىيىتىگە يارىشا جەمئىيەتكە بىر كىشىلىك ھەسسسىنى قوشۇش ھوقۇقى باردۇر. شۇنىڭدەك، جەمئىيەتتىكى ھەر بىر شەخسنىڭ ئىقتىدارى ۋە سالاھىيىتىگە كۆرە ھۆكۈمەت ئورگانلىرىدا ھەرخىل مەنەسەبلەر بىلەن شۇغۇللىنىش ھوقۇقى بار. خىزمەتكە سالاھىيەتلىك بولغان كىشىلەرنىڭ بۇ سالاھىيىتى ھەر قانداق بىر مىللەت ئايرىش ياكى قەبىلىۋازلىققا ئوخشاش ئىللەتلەر سەۋەبلىك ئەمەلدىن قالدۇرۇلمايدۇ ياكى تۆۋەنلىتىلمەيدۇ. «مۇسۇلمانلارنىڭ ھاياتى بىر پۈتۈن ئايرىلماس ھاياتتۇر. ئۇلار باشقىلارغا قارشى بىر قولىدۇر، ئۇلارنىڭ ئىچىدىكى ئەڭ ئاددى بىر شەخسىمۇ ئۇلارنىڭ تولۇق كاپالىتىدۇر.» (ئىمام ئەھمەد رىۋايىتى)

(B) خەلق بىلەن ھۆكۈمدارلار ئوتتۇرىسىدىكى مۇناسىۋەتنىڭ ئاساسى ئەركىن سايلامدۇر. خەلقنىڭ ئۆز ئىش ئىگىلىرىنى ئەركىن سايلام ئارقىلىق تاللاش ھوقۇقى باردۇر. «مۇسۇلمانلار ئىشلىرىنى مەسلىھەت بىلەن قارار قىلىدۇ.» (شۇرا سۈرىسى 37 - ئايەت) خەلقنىڭ ئىش بېشىدىكىلىرىنىڭ ئىش بېجىرىشلىرىنى كۆزىتىش، ئەگەر شەرىئەت قانۇنىدىن چەتنىگەن ھاللاردا ئۇلارنى ۋەزىپىسىدىن ئېلىپ تاشلاش ھوقۇقى باردۇر. «مەن سىلەرنىڭ ئىش باشقۇرغۇچىڭلار بولۇپ تەيىنلەنگىنىم بىلەن مەن سىلەرنىڭ ئەڭ ياخشى كىشىڭلارمۇ ئەمەسمەن. بۇ ۋەزىپىنى توغرا ئورۇنلىغانلىقىمنى كۆرسەڭلار ماڭا ياردەم قىلىڭلار، ئەگەر خاتالاشقان بولسام مېنى ئېلىپ تاشلاڭلار. ئاللاھ ۋە ئۇنىڭ پەيغەمبىرىنىڭ توغرا يولىدا يۈرگەن بولسام ماڭا بويسۇنۇڭلار، ئەگەر ئاسىيلىق قىلغانلىقىم كۆرۈلسە ماڭا بويسۇنۇشقا بولمايدۇ.» (بىرىنچى خەلىپە ئەبۇ بەكرى رەزىيەللاھۇ ئەنھۇنىڭ خەلىپىلىك ۋەزىپىسىنى تاپشۇرۇپ ئالغان ۋاقتىدىكى نۇتقىدىن)

## 12 - ماددا، پىكىر بايان قىلىش ۋە ئېتىقاد ئەركىنلىكى

(A) ھەركىمنىڭ ئۆز پىكىرى ۋە ئېتىقادىنى ئەركىن بايان قىلىش ھوقۇقى باردۇر. پىكىر بايان قىلغۇچى ئىسلام شەرىئىتىنىڭ ئومۇمىي قانۇن پىرىنسىپىدىن چەتنىمىگەن ئىكەن، ھېچكىمنىڭ ئۇنىڭغا چەكلىمە قويۇش ياكى قارشى چىقىش ھەققى يوقتۇر. ئەمما ئىسلام شەرىئىتىنىڭ زىتتىغا ياكى مۇسۇلمانلار ئاممىسىنىڭ زىيىنىغا يەتتە - ئىغۋا تارقىتىشقا يول قويۇلمايدۇ. «ئەگەر مۇناپىقلار، دىللىرىدا كېسەللىك بارلار، مەدىنىدە يالغان خەۋەر تارقىتقۇچىلار (قىلمىشلىرىدىن) يانمىسا، ئى مۇھەممەد ئەلۋەتتە بىز سېنى ئۇلارغا مۇسەللەت قىلىمىز، ئاندىن ئۇلار مەدىنىدە لەنەتكە ئۇچرىغان ھالدا سەن بىلەن ئازغىنا ۋاقىت تۇرالايدۇ. ئۇلار قەيەردە بايقالسا، شۇ يەردە تۇتۇلىدۇ ۋە ئۆلتۈرۈلىدۇ. مانا بۇ، ئاللاھنىڭ ئۆتكەنكى ئۈمىمەتلەرگە تۇتقان يولىدۇ. ئاللاھنىڭ تۇتقان يولىدا ھېچقانداق ئۆزگىرىش تاپالمايسەن.» (ئەھزاب سۈرىسى 60 - 61 - ئايەتلەر)

(B) ھەقىقەتنى ئىزدەش يولىدا تەپەككۈر قىلىش، ئىزدىنىش كىشىلىك ھوقۇق بولۇپلا قالماستىن، بەلكى دىنىمىزنىڭ تەلپىدۇر. شەرىئەت ئىستىلاھىدا پەرزدۇر. «ئى مۇھەممەد ئېيتقىنكى، مەن سىلەرگە بىر ئىشنى تەۋسىيە قىلىمەن: سىلەر خۇدالىق ئۈچۈن ئىككىدىن، بىرىگە تۇرۇڭلار، ئاندىن پىكىر يۈرگۈزۈڭلار ھەمراھىڭلار مۇھەممەد ئەلەيھىسسالامدا ھېچ مەجنۇنلۇق يوق، پەقەت ئۇ قاتتىق ئازاب كېلىشىدىن بۇرۇن سىلەرگە ئەۋەتىلگەن بىر ئاگاھلاندىرغۇچىدۇر.» (سەبە سۈرىسى 47 - ئايەت)

(C) ھەر قانداق بىر شەخسنىڭ زۇلۇمغا ۋە ھەقسىزلىككە قارشى چىقىشى، ھەر قانداق زالىم ھاكىمىيەتكە قارشى كۈرەش قىلىشى ئۇنىڭ تەبىئىي ھوقۇقى بولۇپلا قالماستىن، بەلكى ئەڭ ھەققانىي جىھادتۇر. «پەيغەمبەر ئەلەيھىسسالام جىھادنىڭ ئەڭ ئەۋزىلى قايسى؟ دەپ سورالغىنىدا: «زالىم ھاكىم ئالدىدا ھەق سۆزنى جاكارلاشتۇر» دەپ جاۋاب بەرگەن» (تىرمىزى)

(D) ھەر كىشىنىڭ توغرا مەلۇمات ۋە ھەقىقەتلەرنى نەشر قىلىش ھوقۇقى باردۇر. پەقەت جەمئىيەت ئامانلىقىغا ياكى دۆلەت بىخەتەرلىكىگە زىيانلىق بولغانلىرى بۇنىڭدىن مۇستەسنا. «مۆمىنلەرگە ئائىت ئامانلىقنىڭ ياكى قورقۇنچىنىڭ بىرەر خەۋىرى مۇناپىقلارغا يەتسە، ئۇنى تارقىتىدۇ، ئەگەر ئۇنى پەيغەمبەرگە ۋە مۆمىنلەرنىڭ ئىچىدىكى ئىش ئۈستىدىكىلەرگە مەلۇم قىلسا، شۇ خەۋەرنى چىقارغۇچىلار ئۇنىڭ ھەقىقىي ئەھۋالىنى ئۇلاردىن ئەلۋەتتە بىلىۋالاتتى» (نسا سۈرىسى 49 - ئايەت)

(E) غەيرى دىندىكىلەرنىڭ پىكىر - ئېتىقادىغا ۋە ھېسسىياتىغا ھۆرمەت قىلىش مۇسۇلماننىڭ ئەخلاقىدۇر. باشقىلارنىڭ ئېتىقادىنى ياكى ئۆرپ - ئادەتلىرىنى ئەيىبلەش ياكى جەمئىيەتتىن ئۇلارنى چەتكە قېقىش قەتئىي مەنئىي قىلىندۇ. «مۇشرىكلەرنىڭ ئاللاھنى قويۇپ چوقۇنغان بۇتلىرىنى تىللىماڭلار، ئۇنداق قىلساڭلار ئۇلار بىلىمگەنلىكلىرىدىن ھەددىدىن ئېشىپ ئاللاھنىڭ شەننىگە تىل تەككۈزىدۇ. شۇنىڭدەك، بىز ھەر ئۆممەتكە ئۆزلىرىنىڭ ئەمەلىنى چىرايلىق كۆرسەتتۇق. ئاندىن ئۇلارنىڭ قايتىدىغان جايى ئاللاھنىڭ دەرگاھىدۇر.» (ئەنئام سۈرىسى 108 - ئايەت)

13- ماددا، دىنىي ئەركىنلىك

ھەر بىر شەخسنىڭ خالىغان دىنغا ئېتىقاد قىلىش، خالىغان پىكىرنى قوبۇل قىلىش ۋە ئۆزىنىڭ دىنى پائالىيەتلىرى بىلەن شۇغۇللىنىش ھوقۇقى باردۇر. «سىلەرنىڭ دىنىڭلار ئۆزۈڭلار ئۈچۈن، مېنىڭ دىنىمۇ ئۆزۈم ئۈچۈن.» (كافىرۇن سۈرىسى 6 - ئايەت)

14 - ماددا، دەۋەت قىلىش ھوقۇقى

(A) جەمئىيەتتىكى ھەر بىر شەخسنىڭ ئىجتىمائىي ھاياتىنىڭ دىنىي، ئىجتىمائىي، سىياسىي ۋە مەدەنىي ساھەلىرىگە قاتنىشىش، زاۋۇت، كارخانا ۋە باشقا مۇئەسسەسەلەرنى قۇرۇش ھوقۇقى بار. «ئىيتقىنكى، بۇ مېنىڭ يولۇمدۇر. كىشىلەرنى ئاللاھقا دەۋەت قىلىمەن، مەن ۋە ماڭا ئەگەشكەنلەر روشەن دەلىللەرگە ئاساسلىنىمىز. ئاللاھ پاكىتۇر، مەن مۇشرىكلەردىن ئەمەسمەن.» (يۈسۈف سۈرىسى 108 - ئايەت)

(B) ھەر بىر شەخسنىڭ كىشىلەرنى ياخشى ئىشلارغا تەرغىب قىلىش ۋە يامانلىقلاردىن قاچۇرۇش ھوقۇقى بولۇپلا قالماستىن، مۇقەددەس بۇرچىدۇر. شۇنىڭدەك، ھەر بىر شەخسنىڭ دۆلەتتىن، جەمئىيەتتىن كىشىلەرنىڭ بۇ مەسئۇلىيەتنى ئادا قىلىشىغا شەرت - شارائىت يارىتىپ بېرىش يولىدا مەخسۇس مۇئەسسەسەلەرنى قۇرۇپ بېرىشنى تەلەپ قىلىش ھوقۇقى بار. «سىلەرنىڭ ئاراڭلاردا خەيرلىك ئىشلارغا دەۋەت قىلىدىغان، ياخشى ئىشلارغا بۇيرۇپ، يامان ئىشلاردىن مەنئى قىلىدىغان بىر جامائەت بولسۇن.» (ئال ئىمران سۈرىسى 104 - ئايەت)

15- ماددا، ئىقتىسادىي ھوقۇق

(A) تەبىئەت پۈتۈن بايلىقى بىلەن ئاللاھنىڭ مۈلكىدۇر. «ئاسمانلارنىڭ، زېمىننىڭ ۋە ئۇلاردىكى پۈتۈن مەۋجۇداتنىڭ پادىشالىقى ئاللاھقا مەنسۇپتۇر.» (مائىدە سۈرىسى 120 - ئايەت) ئۇ ئاللاھنىڭ ئىنسانىيەتكە ئاتا قىلغان ئاتاسىدۇر. «ئاللاھ ئاسمانلاردىكى ۋە زېمىندىكى شەيئىلەرنىڭ ھەممىسىنى ئۆزىنىڭ ئۇلۇغ پەزىلىدىن سىلەرگە بويىسۇندۇرۇپ بەردى.» (جاسىيە سۈرىسى 13 - ئايەت) ھېچكىمنىڭ كىشىلەرنى تەبىئەت بايلىقلىرىدىن مەنپەئەتلىنىشتىن توسۇش ياكى ئۇنىڭ نېسبۇسىگە تاجاۋۇز قىلىش ھوقۇقى يوقتۇر. پەرۋەردىگارنىڭ ئاتا قىلغانلىرى ھېچكىمدىن مەنئى قىلىنمايدۇ.» (ئىسرا سۈرىسى 20 - ئايەت)

(B) ھەر بىر كىشىنىڭ قانۇنلۇق يوللار بىلەن ئىشلەش ۋە ئىشلەپچىقىرىش ھوقۇقى باردۇر. «ئىنسان پەقەت ئۆزى ئىشلىگەن ئىشنىڭ نەتىجىسىنى كۆرىدۇ.» (نەجم سۈرىسى 39 - ئايەت) «زېمىننىڭ ھەر قايسى جايلىرىدا رىزىق تېپىش ئۈچۈن سەئى قىلىڭلار، ئاللاھ بەرگەن رىزىقتىن يەڭلار.» (مۈلك سۈرىسى 15 - ئايەت)

C) خۇسۇسىي مۈلۈكچىلىك ھەركىمنىڭ قانۇنلۇق ھوقۇقىدۇر. ھەر ئادەم ئۆزى يالغۇز ياكى ئورتاق بولغان ھالدا ئۆز مېھنىتى بىلەن ئىشلەپ تاپقانلىرىغا ئىگە بولىدۇ. «ئاللاھ ئىنساننى باي قىلالايدۇ ۋە مەنۇن قىلالايدۇ.» (نەجم سۈرىسى 49 - ئايەت) ئومۇمىي مۈلۈكچىلىكمۇ كىشىلەرنىڭ قانۇنلۇق ھوقۇقىدۇر. ئۇ جەمئىيەت ئۈچۈن خىزمەت قىلىدۇ. «ئاللاھ پەيغەمبەرگە غەنىمەت قىلىپ بەرگەن قۇرا (يەنى قۇرەيز، نەزىر، پەدەك ۋە خەيبەر كۇففارلىرىنىڭ) ماللىرىنى، ئىچكىلاردىكى بايلار ئارىسىدا قولدىن قولغا ئۆتۈپ يۈرمەسلىكى ئۈچۈن، ئاللاھقا، پەيغەمبەرگە، پەيغەمبەرنىڭ ئەقىبالىرىغا، يېتىملەرگە، مىسكىنلەرگە، مۇساپىرلەرگە خاس قىلدى» (ھەشر سۈرىسى 7 - ئايەت)

D) مۇسۇلمانلارنىڭ پېقىرلىرى ئۈچۈن بايلارنىڭ ماللىرىدىن مەلۇم مىقدارى بەلگىلەنگەن ھەقتۇر. ئۇ «زاكات» دەپ تونۇلىدۇ. «ئۇلارنىڭ ماللىرىدا تىلەيدىغان پېقىرغا ۋە تىلىمەيدىغان پېقىرغا بېرىلىدىغان مۇئەييەن ھەق باردۇر.» (مائارىج سۈرىسى 24 - 25 - ئايەتلەر) بايلارنىڭ پېقىرلارغا ئۆتەشكە تېگىشلىك بولغان بۇ مۇئەييەن ھەقنى ئادا قىلىشتىن باش تارتىشقا ياكى كېمەيتىشكە قەتئىي يول قويۇلمايدۇ.

E) بايلىق مەنبەلىرى ۋە ئىشلەپچىقىرىش ۋاسىتىلىرىنى ئومۇم خەلقنىڭ مەنپەئىتى ئۈچۈن قوللىنىش پەرزىدۇر. بۇنىڭدا مەسئۇلىيەتسىزلىك قىلىش ياكى سۈيىستېمال قىلىشقا زادى يول قويۇلمايدۇ. «ئاللاھ تائالا ئۈستىگە مەسئۇلىيەتنى ئاتا قىلغان ھەر قاندا ئادەم شۇ مەسئۇلىيەتنى توغرا ئادا قىلمايدىكەن، ئۇ قىيامەت كۈنىدە، جەننەتنىڭ ھىدىنى ئالمايدۇ.» (بۇخارى ۋە مۇسلىم)

F) ئىقتىسادىي پائالىيەتلەرنىڭ راۋاجلىنىشى ۋە ئۇنىڭ سۈيىستېمال قىلىنىمىسى ئۈچۈن ئىسلام دىنى تۆۋەندىكىلەرنى مەنئىي قىلىدۇ:

1) ساختىپەزلىكنىڭ ھەممە تۈرى ھارامدۇر. «كىمكى ساختىپەزلىك قىلىدىكەن، ئۇ بىزدىن ئەمەس.» (مۇسلىم)

2) ئېلىم - سېتىم ئىشلىرىدا كىشىلەرنى ئالداش ۋە تالاش تارتىشقا ئېلىپ بارىدىغان قانۇنسىز ئىشلارنىڭ ھەممىسى ھارامدۇر. پەيغەمبەر ئەلەيھىسسالام سالاھىيىتى مەجھۇل ماللارنى سېتىشنى مەنئىي قىلغان. (مۇسلىم ۋە ئەبۇ داۋۇد) «پەيغەمبەر ئەلەيھىسسالام ئۈزۈمنى پىشىپ رەڭگى قارا بولمىغىچە، ئاشلىقتىن قانمىغىچە سېتىشنى مەنئىي قىلغان. (بۇخارى، مۇسلىم)

3) ئۆلچەمدە ۋە تارازىدا ئادىل بولماسلىق، كىشىلەرگە كەم تارتىپ بېرىش قەتئىي ھارامدۇر. «ئۆلچەمدە ۋە تارازىدا كەم بەرگۈچىلەرگە ۋاي! ئۇلار كىشىلەردىن ئۆلچەپ ئالغاندا تولۇق ئالىدۇ. كىشىلەرگە ئۆچەپ ياكى تارتىپ بەرگەن چاغدا، كەم بېرىدۇ. ئۇلار بۈيۈك بىر كۈندە تىرىلىدىغانلىقىغا ئىشەنمەمدۇ.» (مۇتەففىن سۈرىسى 1 - 5 - ئايەتلەر)

4) بازار ئىقتىسادىنى مونوپول قىلىۋېلىش قەتئىي ھارامدۇر. «مونوپول قىلغۇچىلار گۇناھكارلاردۇر.» (مۇسلىم)

5) ئۆسۈم ئېلىش ياكى بېرىش بارلىق تۈرلىرى بىلەن قەتئىي ھارامدۇر. «ئاللاھ سودىنى ھالال قىلدى ۋە جازانخورلۇق قىلىشنى ھارام قىلدى.» (بەقرە 275 - ئايەت)

6) ئەشىيالاردا بولمىغان ئارتۇقچىلىقلارنى يالغاندىن ئېلان قىلىش ۋە خېرىدارلارنىڭ كۆزلىرىنى بوياش ۋاسىتىلىرىنىڭ ھەممىسى قەتئىي ھارامدۇر. «ئالغۇچى بىلەن ساتقۇچى تېخى ئايرىلىپ بولغانغا قەدەر سودىسىنى يۈرگۈزۈش ياكى يېنىۋېلىشتا مۇتلەق ئىختىيارغا ئىگىدۇر. ھەر ئىككىسى راسچىل بولغان بولسا

ئۇلارنىڭ سودىسىغا ئاللاھ بەرىكەت ئاتا قىلىدۇ. ئەگەر ئۇلار بىر - بىرىنى ئالدىغان بولسا سودىسىنىڭ بەرىكىتىنى قاجۇرۇپ قويغان بولىدۇ.» (بۇخارى، مۇسلىم)

7) ئومۇمنىڭ مەنپەئىتىنى كۆزلەش بىلەن ئىسلام شەرىئىتىنىڭ پىرىنسىپلىرىدا چىڭ تۇرۇشتىن ئىبارەت بۇ ئىككى قائىدە، مۇسۇلمانلار جەمئىيىتىدىكى ئىقتىسادىي پائالىيەتلەرنىڭ ئاساسلىق دەستۇرىدۇر.

#### 16 - ماددا، ئىگىلىكنى قوغداش ھوقۇقى

كىشىلەرنىڭ ئۆزىگە ئائىت مال - مۈلكىنى مۇسادىرە قىلىشقا بولمايدۇ. پەقەت ئومۇمنىڭ مەنپەئىتىگە مۇناسىۋەتلىك ئىشلاردا ھەق ئىگىسىگە تولۇق بەدەل تۆلەش ئارقىلىق شەرىئەت قانۇنى بويىچە بىر تەرەپ قىلىنىدۇ. «بىر - بىرىڭلارنىڭ ماللىرىنى ناھەق يەۋالماڭلار، بىلىپ تۇرۇپ كىشىلەرنىڭ بىر قىسىم ماللىرىنى زۇلۇم بىلەن يەۋىلىش ئۈچۈن ھاكىملارغا پارا بەرمەڭلار» (بەقەرە 188 - ئايەت). «زېمىندىن ئۆزىنىڭ ھەقىقىي بولمىغان بىرەر نەرسە ئالغان ئادەم قىيامەت كۈنىدە يەتتە قات زېمىن ئاستىغا چۆكتۈرۈلىدۇ.» (بۇخارى) ئومۇمنىڭ مۈلكى مۇھىمدۇر. ئۇنىڭغا تاجاۋۇزچىلىق قىلغۇچىلارغا بېرىلىدىغان جازامۇ ئېغىر بولىدۇ. چۈنكى بۇ، مۇسۇلمانلار جەمئىيىتىگە قارشى ئىشلەنگەن كەچۈرۈلمەس جىنايەت ۋە خەلق ئالدىدا چوڭ خىيانەتتۇر. «سىلەردىن بىراۋنى بىرەر ۋەزىپىگە تەيىنلەپ، ئۇنىڭدىن بىرەر يىڭنىگە چاغلىق نەرسىنى يوشۇرغان بولساق، قىيامەت كۈنىدە ئۇ چوڭ بىر خىيانەت بولغانلىق سۈپىتى بىلەن ھېساب ئېلىنىدۇ.» (مۇسلىم)

#### 17 - ماددا، ئىشچىنىڭ ھەقىقىي ۋە ئۇنىڭ بۇرچى

«ئىشلەش» ئىسلام دىنى ياڭرىتىپ چىققان ئۇلۇغۋار شۇئاردۇر. «ئۇلارغا ئېيتقىنكى، "ئىشلەڭلار! قىلغان ئەمەلىڭلارنى ئاللاھ، ئاللاھنىڭ پەيغەمبىرى ۋە مۆمىنلەر كۆرۈپ تۇرىدۇ.» (تەۋبە سۈرىسى 105 - ئايەت) ئىسلام دىنى نەزەردە ئېتىبارلىق سانلىدىغان «ئىش» جان دىل بىلەن ئورۇنلانغىنىدۇر. «ئاللاھ سىلەرنىڭ جان دىل بىلەن قىلغان ئىشىڭلارنى ياقىتۇرىدۇ.» (ئەبۇ يەئلا رىۋايىتى) ئىشچىنىڭ ھەقىقىي تۆۋەندىكىچە:

1) ئىش ھەققىنى قىلغان ئىشىغا قاراپ كېمەيتىمەستىن ۋە كېچىكتۈرمەستىن تولۇق بېرىش. «ئىشچىنىڭ ئىش ھەققىنى ئۇنىڭ تەرىپى قۇرۇپ بولغىچە بېرىپ بولۇڭلار.» (ئىبنى ماجە)

2) ئىشچىنىڭ قىلغان ئەمگىكىگە يارىشا ئۇنىڭ تۇرمۇش ئېھتىياجلىرىنى جايدا تولۇقلاپ بېرىش. «ھەر بىر كىشىنىڭ قىلغان ئەمگىكىگە كۆرە مۇكاپات بېرىلىدۇ.» (ئەھقافى 19 - ئايەت)

3) جەمئىيەتتە ئۇنىڭ ئوخشىشى ئېرىشىشكە ھەقىقەت بولغان بارچە ئىمتىيازى بىلەن ئۇنى تەمىنلەش. «ئۇلارغا ئېيتقىنكى، "ئىشلەڭلار! قىلغان ئەمەلىڭلارنى ئاللاھ، ئاللاھنىڭ پەيغەمبىرى ۋە مۆمىنلەر كۆرۈپ تۇرىدۇ.» (تەۋبە سۈرىسى 105 - ئايەت)

4) ھەقسىزلىكلەرگە ۋە ئالدىنىشلارغا قارشى جەمئىيەتتىن تولۇق ھىمايىگە ئېرىشتۈرۈلۈشى. «ئۈچ خىل كىشى بىلەن مەن قىيامەت كۈنىدە دەۋاللىشىمەن: ئۇلارنىڭ بىرى، ماڭا ئەھدە بېرىپ بولۇپ ئۇنى بۇزغان ئادەم، ئىككىنچىسى، ھۆر ئادەمنى سېتىپ پۇلىنى يېگەن ئادەم، ئۈچىنچىسى، بىراۋنىڭ كۈچىدىن پايدىلىنىپ ئۇنىڭ ئىش ھەققىنى بەرمىگەن ئادەم.» (بۇخارى)

#### 18 - ماددا، ھاياتلىق كېرەكلىكلىرىدىن بەھرىمەن بولۇش ھوقۇقى

ھەر بىر كىشىنىڭ شەخسنىڭ ھاياتلىق زۆرۈرەتلىرىدىن بولغان يېمەك - ئىچمەك، كىيىم - كېچەك، ئۆي - جاي، سەھىيە ئېھتىياجلىرى ۋە باشقا ئېھتىياجلىق شەيئەلەردىن تولۇق بەھرىمەن بولۇش ھوقۇقى باردۇر. شۇنىڭدەك، ھەر بىر شەخسنىڭ كۈچىنىڭ يېتىشىچە، ھەر ساھە ئىلىملەر ۋە پەنلەرنى ئۆگىنىش ھەم ئۆگىتىش ھوقۇقى باردۇر.

### 19- ماددا، ئائىلە قۇرۇش ھوقۇقى

(A) ئۆيلىنىش ھەر كىمنىڭ قانۇنلۇق ھوقۇقىدۇر. ئۆيلىنىپ ئائىلە قۇرۇش ئارقىلىق ئۆز ئىقتىسادىنى ساقلاش ۋە پەرزەنت تېرىش ئارقىلىق ئۆزىنىڭ نام - نىشانىنى داۋام قىلدۇرۇشنىڭ بىردىنبىر قانۇنلۇق يولىدۇر. «ئى ئىنسانلار! سىلەرنى ئادەم ئەلەيھىسسالامدىن ئىبارەت بىر ئىنساندىن ياراتقان، شۇ ئىنساندىن ئۇنىڭ جۈپتى ھەۋۋانى ياراتقان ۋە ئۇلاردىن نۇرغۇن ئەر - ئاياللارنى ياراتقان پەرۋەردىگارنىڭ قورقۇڭلار» (نسا سۈرىسى 1 - ئايەت)

ئەر - ئايال ھەر ئىككىسىنىڭ يارىتىلىشتىكى تەبىئىيىتىگە يارىشا ئىسلام شەرىئىتى تەرىپىدىن ئۇلار ئۈچۈن بەلگىلەنگەن مۇئەييەن ھەق - ھوقۇقلار باردۇر. «ئاياللىرى ئۈستىدە ئەرلەرنىڭ ھەقلىرى بولغىنىدەك، ئەرلەر ئۈستىدە ئاياللارنىڭمۇ ھەقلىرى بار. ئاياللارغا مېھرى بېرىش ۋە ئۇلارنىڭ تۇرمۇشىنى قامداش مەجبۇرىيەتلىرى ئەرلەرگە يۈكلەنگەنلىكتىن ئەرلەر ئاياللاردىن بىر دەرىجە ئارتۇقلۇققا ئىگە» (بەقەرە 228 - ئايەت) ئانىنىڭ بالىلىرىنى ئېتىقادى، ئەخلاقى، جىسمانىي ۋە ئەقلىي جەھەتلەردە ئىسلام شەرىئىتى پرىنسىپلىرىغا ئۇيغۇن ھالدا تەربىيەلەش مەسئۇلىيىتى باردۇر. بالىلىرىنىڭ تاللىغان ئېتىقاد ياكى پىكىر ئېقىمىدىن ئاتىسى مەسئۇلدۇر. «ھەممىڭلار چوپانغا ئوخشاش پەرۋىشچىسىلەر، ھەر بىرىڭلار ئۆزىنىڭ قول ئاستىدىكىلىرىدىن مەسئۇلدۇر» (بۇخارى، مۇسلىم)

(B) ئەر - ئايال ھەر ئىككىسىنىڭ بىر - بىرىنى قەدىرلەش، پىكىرى قاراشلىرىغا ھۆرمەت بىلدۈرۈش ۋە بىر - بىرىنىڭ ھېسسىياتىنى ھەم شارائىتىنى چۈشىنىش مەجبۇرىيىتى باردۇر. «ئاياللار بىلەن ئۇنىسى - ئۆلپەت ئېلىشىڭلار ئۈچۈن ئاللاھنىڭ ئۇلارنى سىلەرنىڭ ئۆز تىپىڭلاردىن ياراتقانلىقى، ئاراڭلاردا مېھرى - مۇھەببەت ئورناتقانلىقى ئاللاھنىڭ كامالى قۇدرىتىنى كۆرسىتىدىغان ئالامەتلىرىدىندۇر» (رۇم سۈرىسى 21 - ئايەت)

(6) ئەرنىڭ ئايالىنىڭ ۋە بالىلىرىنىڭ تۇرمۇشلۇق ئېھتىياجلىرىنى تولۇق قامداپ بېرىش مەجبۇرىيىتى باردۇر. «باي ئادەم ئايالىنى ۋە بالىلىرىنى ئۆزىنىڭ بايلىقىغا يارىشا تەمىنلىسۇن، رىزقى تار قىلىنغان ئادەم ئاللاھنىڭ ئۇنىڭغا بەرگىنىگە يارىشا تەمىنلىسۇن، يەنى ھەر ئادەم ئۆزىنىڭ ئىقتىسادىي ئەھۋالىغا يارىشا خىراجەت قىلسۇن» (تالاق سۈرىسى 7 - ئايەت)

(7) بالىلارنى تەربىيەلەش، ئوقۇتۇش، ئاندىن ئۇلارنى ئۆيلۈك - ئوچاقلىق قىلىش ئاتا - ئانىلارنىڭ بۇرچىدۇر. «ئاتا - ئاناڭغا كامالى مېھرىبانلىقتىن ناھايىتى كەمتەر مۇئامىلىدە بولغىن ۋە "ئى پەرۋەردىگارم! ئۇلار مېنى كىچىگىمدە تەربىيەلىگىنىدەك، ئۇلارغا مەرھەمەت قىلغىن" دېگىن» (ئىسرا سۈرىسى 24 - ئايەت) كىچىك بالىلارنى ئوقۇپ بىلىم ئېلىش ۋە ھەرخىل تەنتەربىيە ئۆيۈنلىرى بىلەن شۇغۇللىنىش ئارقىلىق بوشلۇقلىرىنى تولدۇرۇش ھوقۇقىدىن مەھرۇم قىلىپ، ئۇلارنى ئۆي ئىشلىرىغا سېلىش ياكى ئۇلارنى ئۆزلىرىنىڭ تاقىتى سىرتىدىكى ئىشلارغا زورلاشقا بولمايدۇ.

(8) بالىنىڭ ئاتا - ئانىسى ئۇنىڭغا مۇناسىۋەتلىك مەسئۇلىيەتلىرىنى ئادا قىلالىغان شارائىتلاردا، بالىنىڭ مەسئۇلىيىتى ئىسلام دۆلىتىنىڭ (ئىسلام دۆلىتى بولمىغان رايونلاردا، مۇسۇلمانلار ئاممىسىنىڭ)

زىممىسىغا يۆتكىلىدۇ. بۇ ۋاقىتتا مەزكۇر بالىنىڭ بارلىق چىقىملىرى دۆلەت تەرىپىدىن تەمىن ئېتىلىدۇ. «مەن ھەر قانداق مۇسۇلمان كىشىگە ئىگىدارچىلىق قىلىشتا ئۇنىڭ ئۆزىدىن ئەلۋەتتە ھەقلىقەن. كىمكى ئۈستىدە قەرز ياكى باققۇچىسىز پەرزەنتلىرى قالغان ھالدا ئۆلىدىكەن، ئۇنى ئۆز ئۈستۈمگە ئالىمەن، كىمكى پۇل - مال قالدۇرۇپ كېتىدىكەن، ئۇنىڭ پۇل - ماللىرىغا ئۆزىنىڭ ۋارىسلىرى ئىگىدۇر.» (بۇخارى، مۇسلىم)

(9) ئائىلە ئەزالىرىدىن ھەر بىرىنىڭ ئۆز ئېھتىياجىغا مۇناسىپ ھالدا، ماددىي ۋە مەنىۋى مەنپەئەتلەردىن، ئاتا - ئانىسىنىڭ مېھرى - شەپقىتىدىن ۋە پەرۋىشىدىن بەھرىمەن بولۇش ھوقۇقى باردۇر. شۇنىڭدەك، ئاتا - ئانىلارنىڭمۇ بالىلىرىغا ئىگە بولۇش، باشتا ئېتىقادىي جەھەتتىن تەربىيەلەش بىلەن بىرگە، ئۇلارنى ئەخلاقىي، ئەقلىي ۋە جىسمانىي جەھەتلەردىن تولۇق يېتىشتۈرۈپ چىقىش ھوقۇقى باردۇر. بۇ ئەينى ۋاقىتتا ھەم ھوقۇق ھەم مۇقەددەس بۇرچتۇر. «سەن ۋە سېنىڭ مال - مۈلكۈڭ ئاتاڭنىڭدۇر.» (ئەبۇ داۋۇد)

(10) ئانىنىڭ ئائىلىدىكى رولى چوڭدۇر. ئۇ قەدىرلىنىشكە ئەڭ ئاۋۋال سازاۋەردۇر. «پەيغەمبەر ئەلەيھىسسالامدىن ياخشىلىق قىلىش ئۈچۈن ئەڭ ھەقلىق بولغان كىشىم كىم دەپ سورالغىنىدا:

- ئاناڭ - دەپ جاۋاب بەردى پەيغەمبەر ئەلەيھىسسالام.

- ئۇنىڭدىن قالسىچۇ؟

- يەنە ئاناڭ.

- ئۇنىڭدىن قالسىچۇ؟

- يەنە ئاناڭ.

- ئۇنىڭدىن قالسىچۇ؟

- داداڭ - دەپ جاۋاب بەردى. (بۇخارى ۋە مۇسلىم)

(H) ئائىلىنىڭ مەسئۇلىيىتى ئائىلە ئەزالىرى ئارىسىدا ئورتاقتۇر، ئائىلە ئىشلىرىغا ھەركىم ئۆزىنىڭ ئىقتىدارى ۋە شارائىتىغا يارىشا ھەسسە قوشىدۇ. بۇ مەسئۇلىيەت ئاتا - ئانىنىڭ مەخسۇس مەسئۇلىيەتلىرىدىن تاشقىرى ئومۇمىي مەسئۇلىيەت بولۇپ، ئۇ بالىلار ۋە ئۇرۇق - تۇغقانلارنىمۇ ئۆز ئىچىگە ئالىدۇ. «ئى رەسۇلۇللا! ياخشىلىق قىلىشنى ئاۋۋال كىمدىن باشلىسام بولىدۇ، دەپ سورالغىنىدا، پەيغەمبەر ئەلەيھىسسالام ئۇنىڭغا جاۋاب بېرىپ: "ئاۋۋال ئاناڭغا قىلغىن، ئاندىن يەنە ئاناڭغا، ئاندىن داداڭغا، ئاندىن ئەڭ يېقىن تۇغقىنىڭغا، ئاندىن ئۇنىڭدىن بىر دەرىجە تۆۋەندىكى يېقىن تۇغقىنىڭغا قىلغىن" دېدى.» (ئەبۇ داۋۇد)

(L) قىز - ئوغۇللا ئۆزلىرى ياقىتۇرمىغان بىرسىگە ئۆيلىنىشى ئۈچۈن زورلىنىلمايدۇ. «بىر قىز پەيغەمبەر ئەلەيھىسسالامنىڭ يېنىغا كېلىپ، ئاتىسىنىڭ ئۇنى ئۆزى ياقىتۇرمايدىغان بىرىگە ياتلىق بولۇشقا زورلاۋاتقانلىقىنى بايان قىلىۋېدى. پەيغەمبەر ئەلەيھىسسالام قىزنىڭ كىمگە ياتلىق بولۇش ئىشىدا ئۆزىنىڭ تاللاش ھوقۇقى بار ئىكەنلىكىنى بىلدۈردى.» (ئىمام ئەھمەد، ئەبۇ داۋۇد)

20 - ماددا، ئاياللار ھوقۇقلىرى

(A) ئاياللار قانداقلا شارائىتتا بولمىسۇن ئۆز ئەزىزلىرى بىلەن ياشايدۇ. «ئاياللىرىڭلارنى ئۆزۈڭلار ئولتۇرۇۋاتقان جايىڭلاردا ئولتۇرغۇزۇڭلار.» (تالاق سۈرىسى 6 - ئايەت)

(B) ئاياللارنىڭ بارلىق چىقىملىرىنى ۋە ئېھتىياجلىرىنى ئەللىرىنىڭ قامداش مەجبۇرىيىتى باردۇر. ئىككىسى ئايرىلغان تەقدىردىمۇ، ئايالنىڭ ئىددىتى توشقۇچىلىك ئۇنىڭ چىقىملىرىنى تەمىن ئېتىش مەجبۇرىيىتى باردۇر. «ئەرلەر ئاياللارنىڭ ھامىيلىرىدۇر، بۇ ئاللاھنىڭ ئۇلارنىڭ بەزىسىنى بەزىسىدىن (يەنى ئەلەرنى كۈچ - قۇۋۋەت ۋە غازاتقا چىقىش قاتارلىق جەھەتلەردە ئاياللاردىن) ئارتۇق قىلغانلىقىدىن ۋە ئەلەرنىڭ ئۆز پۇل - ماللىرىنى سەرپ قىلغانلىقىدىندۇر.» (نسا سۈرىسى 34 - ئايەت) قويۇۋېتىلگەن ئاياللىرىڭلار ئەگەر ئېغىر ئاياق بولسا، بۇشانغاغا قەدەر ئۇلارنى تەمىنلەڭلار.» (تالاق سۈرىسى 6 - ئايەت) قويۇۋېتىلگەن ئېغىر ئاياق ئاياللارنىڭ بالىلىرىنى ئېمىتەنلىكى ئۈچۈن ئەللىرىدىن ھەق تەلەپ قىلىش ھوقۇقى بار ۋە ئەللىرىنىڭمۇ ئۆزلىرىنىڭ ئىقتىسادىي ئەھۋالىغا قاراپ ھەق تۆلەش مەجبۇرىيىتى باردۇر. «ئەگەر ئۇلار سىلەر ئۈچۈن بالىلىرىڭلارنى ئېمىتىپ بەرسە، ئۇلارنىڭ ئېمىتىش ھەققىنى بېرىڭلار.» (تالاق سۈرىسى 6 - ئايەت)

(C) ئايال كىشىنىڭ قايسى بىر سەۋەب بىلەن ئېرىدىن ئاجرىشىش خېتىنى تەلەپ قىلىش ھوقۇقى باردۇر. ئەگەر ئايال كىشى خېتىنى ئالغانلىق مۇناسىۋىتى بىلەن ئىختىيارىي ھالدا ئېرىگە مەلۇم مىقداردا ماددىي بەدەل تۆلىمەكچى بولسا، ئېرىنىڭ ئۇنى قوبۇل قىلىشى جازىدۇر. ئەمما ئەرنىڭ ئايالدىن ماددىي بەدەل تەلەپ قىلىشى ياكى ئۇنىڭ خېتىنى بېرىش ئىشىنى كېچىكتۈرۈشىگە يول قويۇلمايدۇ. «ئەگەر سىلەر ئەر - ئايال ئىككىسىنىڭ ئاللاھنىڭ بەلگىلىمىلىرىگە رىئايە قىلالماسلىقىدىن قورقساڭلار، خوتۇننىڭ ئاجرىشىش خېتىنى ئېلىش مەقسىتىدە مال بەرگەنلىكى ئۈچۈن ئۇ ئىككىسىگە گۇناھ بولمايدۇ.» (بەقەرە سۈرىسى 229 - ئايەت)

(D) ئايال كىشىنىڭ ئېرىدىن، ئاتا - ئانىسىدىن، بالىلىرىدىن ۋە تۇغقانلىرىدىن مىراس ئېلىش ھوقۇقى باردۇر. «ئەگەر سىلەرنىڭ بالىلىرىڭلار بولمىسا، بۇ چاغدا ئاياللىرىڭلارغا سىلەر قالدۇرغان مىراسنىڭ تۆتتىن بىرى تېگىدۇ.» (نسا سۈرىسى 12 - ئايەت) «ئاتا - ئانىسى ۋە تۇغقانلىرى قالدۇرغان مىراستا، ئاياللارنىڭمۇ ھەسسىسى بار.» (نسا سۈرىسى 7 - ئايەت)

(F) ئەر - ئايال ھەر ئىككىسى بىر - بىرىنىڭ نومۇسىنى ۋە ئابرويىنى ساقلىشى مۇقەددەس بۇرچتۇر. ئىككىسى ئاجراشقان ھاللاردىمۇ، بىر - بىرىنىڭ سىرىنى، ھۆرمىتىنى ساقلىشى، بىر - بىرىنىڭ جىسمانىي يېتەرسىزلىكى ۋە ئەخلاقىي ئەيىبلىرىنى ئاشكارا قىلماسلىقى لازىم. «ئۆز ئارا ياخشىلىق قىلىشنى ئۈنۈتمەڭلار.» (بەقەرە سۈرىسى 237 - ئايەت)

21 - ماددا، تەربىيە ھوقۇقى

(A) بالىلارنىڭ ئاتا - ئانىسىنىڭ قولىدا ياخشى تەربىيە ئېلىشى ئۇلارنىڭ تەبىئىي ھوقۇقلىرىدىندۇر. ئاتا - ئانىلارنىڭ بالىلىرىنى ياخشى تەربىيەلەش مەجبۇرىيىتى بولغاندەك، بالىلارنىڭمۇ ئاتا - ئانىسىغا ياخشى مۇئامىلە قىلىش، ئۇلارنىڭ سىڭدۈرگەن ئەجىرلىرىنى ئادا قىلىشقا تىرىشىش ۋە قولىدىن كەلگەنچە ياخشىلىقلارنى قىلىش مەجبۇرىيىتى باردۇر. «پەرۋەردىگارنىڭ پەقەت ئۇنىڭ ئۆزىگلا ئىبادەت قىلىشىڭلارنى ۋە ئاتا - ئاناڭلارغا ياخشىلىق قىلىشىڭلارنى تەۋسىيە قىلدى، ئۇلارنىڭ بىرى يا ئىككىلىسى سېنىڭ قول ئاستىڭدا بولۇپ ياشىنىپ قالسا، ئۇلارغا ئوھوي دېمىگىن، ئۇلارنى دۈشكەلمىگىن، ئۇلارغا ھۆرمەت بىلەن يۇمشاق سۆز قىلغىن. ئۇلارغا كامالى مېھرىبانلىقتىن ناھايىتى كەمتەر مۇئامىلىدە بولغىن ۋە "پەرۋەردىگار! ئۇلار مېنى كىچىگىمدە تەربىيىلىگىنىدەك، ئۇلارغا مەرھەمەت قىلغىن" دېگىن.» (ئىسرا سۈرىسى 24 - ئايەت)

(B) ئوقۇپ تەلىم - تەربىيە ئېلىش ھەركىمنىڭ تەبىئىي ھەققىدۇر. مەيلى ئەر بولسۇن، مەيلى ئايال بولسۇن ھەر بىر كىشى ئۈچۈن ئوقۇش، ئۆگىنىش پەرزىدۇر. «ئىلىم تەھسىل قىلىش ئەر بولسۇن، ئايال بولسۇن ھەر قانداق مۇسۇلمانغا پەرزىدۇر.» (ئىبنى ماجە)

(C) مۇسۇلمانلار جەمئىيىتىنىڭ ھەر بىر شەخسنىڭ تەلىم - تەربىيە ئېلىشى ۋە پىكىر دۇنياسىنى يورۇتۇشى ئۈچۈن يېتەرلىك پۇرسەت ۋە شەرت - شارائىت يارىتىپ بېرىش مەجبۇرىيىتى باردۇر. «ئاللاھ بىراقىغا ياخشىلىق ئاتا قىلىشنى خالىسا، ئۇنى دىندا ئالىم قىلىدۇ. مەن پەقەت تەقسىم قىلغۇچىمەن، ئاتا قىلغۇچى ئاللاھتۇر.» (بۇخارى ۋە مۇسلىم) ھەركىم ئۆز ئىقتىدارىغا ۋە قابىلىيىتىگە مۇناسىپ كېلىدىغان پەننى ياكى كەسىپنى تاللاش ئەركىنلىكىگە ئىگە. «ھەركىم ئۆزى بىلەن يارىتىلغان نەرسىسىگە ئېرىشكۈچىدۇر.» (بۇخارى ۋە مۇسلىم)

22 - ماددا، شەخسلەرنىڭ ئىگىلىكلىرىنى قوغداش ھوقۇقى

ئىنسانلارنىڭ سىر - ئەسرارلىرىنى بىلىش پەقەت ئاللاھنىڭلا ھەققىدۇر. بۇ ھەم ئاللاھقا مەلۇمدۇر. «سەن ئۇنىڭ يۈرىكىنى يېرىپ كۆرگەنمىدىڭ!» (مۇسلىم) كىشىلەرنىڭ ئۆز سىرلىرىنى يوشۇرۇش ھەققىدۇر، ئۇنى ئېچىش ئۈچۈن جاسۇسلۇق قىلىش بولمايدۇ. «كىشىلەرنىڭ ئەيىبىنى ئىزدەپمەڭلار.» (ھۇجرات سۈرىسى 12 - ئايەت) «ئى تىلى بىلەن ئىمان ئېيتقان بولسىمۇ، ئىمان چىن قەلبىگە يېتىپ بارمىغانلار جامائەسى! مۇسۇلمانلارغا ئازار بېرىش ۋە ئۇلارنىڭ ئەيىبلىرىنى ئىزدەشتىن يېنىڭلار. كىمكى، ئۆزىنىڭ مۇسۇلمان بۇرادىرىنىڭ ئەيىبىنى ئىزدەيدىكەن، ئاللاھ تائالا ئۇنىڭ ئەيىبلىرىنى ئېچىۋېتىدۇ. ئۇنىڭ ئەيىبى قانچىلىك مەخپى بولغان ھالەتتىمۇ، ئاللاھ تائالا ئۇنى چوقۇم پاش قىلىدۇ، ئاللاھ تائالا ئەيىبىنى پاش قىلغان كىشىنى دۇنيا ۋە ئاخىرەتتە رەسۋا قىلماي قالمىدۇ.» (ئەبۇ داۋۇد ۋە ترمىزى)

23 - ماددا، سەپەر قىلىش ۋە مۇقىملىشىش ھوقۇقى

(A) ھەر بىر شەخسنىڭ خالىغان جايلىرىغا سەپەر قىلىش، خالىغان جايلاردا مۇقىملىشىش، خالىسا ئۆز ۋەتىنىنى تاشلاپ باشقا يۇرتلاردا پاناھلىنىش ئەركىنلىكى باردۇر. دۆلەت ياكى شەخسلەر كىشىلەرنىڭ بۇ ئەركىنلىك ھوقۇقىغا چەكلىمە قويالمايدۇ. «ئاللاھ سىلەرگە زېمىننى مېڭىشقا ئاسان قىلدى، زېمىننىڭ ئەتراپىدا مېڭىڭلار، ئاللاھنىڭ بەرگەن رىزقىدىن يەڭلار.» (مۇلك سۈرىسى 15 - ئايەت) «ھىجرەت قىلساڭلار ئاللاھنىڭ زېمىنى كەڭرى ئەمەسمىدى؟» (نسا سۈرىسى 97 - ئايەت)

(B) كىشىلەرنى قانۇنسىز ھالدا ئۆز ۋەتىنىنى تەرك ئېتىشكە زورلاشقا يول قويۇلمايدۇ. «ئى مۇھەممەد! ئۇلار سەندىن: "ھارام قىلىنغان ئايدا ئۇرۇش قىلىشقا بولامدۇ؟" دەپ سورىيدۇ، ئېيتقىنكى، "بۇ ئايدا ئۇرۇش قىلىش چوڭ گۇناھتۇر؛ ئاللاھنىڭ يولىدىن توسۇش، ئاللاھقا كۇفرلىق قىلىش، مەسجىدى ھەرەمدە ئىبادەت قىلىشتىن توسۇش ۋە مەسجىدى ھەرەمدىن ئاھالىنى ھەيدەپ چىقىرىش ئاللاھنىڭ دەرگاھىدا تېخىمۇ چوڭ گۇناھتۇر.»

(C) ئىسلام يۇرتى بىردۇر، ئۇ پۈتۈن مۇسۇلمانلارنىڭ ئورتاق ۋەتىنىدۇر. جۇغراپىيىلىك ئايرىمچىلىقلار ياكى سىياسىي چەكلىمىلەر سەۋەبلىك مۇسۇلمانلارنىڭ ئىسلام يۇرتى بولغان بارچە دۆلەتلەر ئىچىدىكى سەپەر قىلىش ۋە يەرلىشىش ئەركىنلىكىگە چەك قويۇلمايدۇ. ھەر قايسى دۆلەت مۇسۇلمانلىرىنىڭ باشقا دۆلەتلەردىن پاناھ ئىزدەپ كەلگەن مۇسۇلمان بۇرادەرلىرىنى قىزغىن كۈتۈۋېلىشى ۋە ئۇلارغا ئۆزلىرىنىڭ نەسەبتىكى قېرىنداشلىرىغا ئوخشاش مۇئامىلە قىلىشى مۇقەددەس مۇسۇلمانلىق بۇرچىدۇر.» مەدىنىدە يەرلىك بولغان، ئىمانى كۈچلۈك ئەنسارلار يېنىغا ھىجرەت قىلىپ كەلگەن مۇھاجىرلارنى سۆيىدۇ، ئۇلارغا

بېرىلگەن نەرسىلەر ئۈچۈن ئىچى تارلىق قىلمايدۇ، ئۇلار مۇھتاج تۇرۇقلۇق مۇھاجىرلارنىڭ مەنپەئىتىنى ئۆزلىرىنىڭ مەنپەئىتىدىن ئەلا بىلىدۇ، ئۆز نەپسىنىڭ بېخىللىقىدىن ساقلانغانلار بەختكە ئېرىشكۈچىلەردۇ» (ھەشر سۈرىسى 9 - ئايەت).

